



TRIBUNAL GĦAL TALBIET ŻĠĦAR

ĠUDIKATUR
DR. JOSEPH GATT LL.D.

Udjenza ta' nhar l-Erbgħa, 13 ta' Lulju 2022

Talba Nru: 60/20 JG
Numru fuq il-lista: 6

Proman Limited (C 84386)

Vs

Michael Scerri (K.I. 625051(M)) u Doris *sive* Doreen Scerri (K.I.
897351(M))

It-Tribunal;

Ra l-Avviż tat-Talba ipprezentat nhar il-25 ta' Frar 2020, permezz ta' liema, is-soċjetá attriċi talbet li dan it-Tribunal jikkundanna lill-konvenuti iħallsuha l-ammont ta' elfejn, disa' mija u disgħa u sebgħin Ewro u ħdax il-ċentenżmu (€2,979.11) rappreżentanti merkanzija mibjugħa, korsejata u mhux imħallsa kif aħjar deskritt fl-Avviż¹. Intalbu wkoll l-ispejjeż tal-preżenti proċeduri, dawk t'ittra uffiċjali, t'ittra interpellatorja u l-imgħax;

¹ A fol 1 *et seq* tal-proċess.

Ra d-dokument anness mal-Avviż²;

Ra r-risposta tal-konvenuti datata 30 ta' Ġunju 2020³ permezz ta' liema huma laqgħu għat-Talba attriċi billi eċċepew is-segwent; (i) li ma teżisti l-ebda relazzjoni ġuridika mas-soċjetá attriċi, (ii) li huma dejjem innegożjaw mad-direttur tas-soċjetá attriċi fil-vesti personali tiegħu, u li l-madum mertu tal-proċeduri ġie kkonsenjat bħala parti minn kuntratt t'appalt, (iii) li fir-rigward ta' dan l-appalt hemm proċeduri pendenti oħra quddiem il-Prim'Awla tal-Qorti Ċivili;

Ra d-digriet mogħti mil-Onor. Prim Imħallef ta' nhar it-28 ta' Ottubru 2020 tramite liema din it-talba ġiet assenjata lil dan it-Tribunal kif presedut⁴;

Ra l-affidavit ta' Mario Falzon u d-dokument hemm annessi⁵;

Sema' x-xhieda ta' Michael Scerri u ta' Mario Falzon⁶;

Ra n-nota b'dokumenti tal-konvenut Michael Scerri⁷;

Sema' x-xhieda ulterjuri tal-konvenut Michael Scerri⁸;

² Fattura mmarkata bħala Dok A u li tinsab a fol 2 tal-proċess.

³ A fol 12 *et seq* tal-proċess.

⁴ A fol 26 tal-proċess.

⁵ Nota relattiva tinsab a fol 28 tal-proċess.

⁶ Inizjalment dan seħħ waqt is-seduta tal-11 ta' Frar 2021 iżda s-sistema elettronika dakinhar falliet. Għalhekk din l-istess xhieda reġgħet ġiet mismugħa fis-seduta tal-20 ta' Mejju 2021.

⁷ Nota relattiva tinsab a fol 63 tal-proċess.

⁸ Magħmula fis-seduta tat-8 ta' Lulju 2021.

Ra l-affidavit ta' Salvo Russo⁹;

Sema' x-xhieda in kontro-eżami tal-konvenut Michael Scerri¹⁰;

Sema' t-trattazzjoni finali erudita magħmula mid-difensuri tal-partijiet, liema trattazzjoni għet debitament reġistrata u traskritta¹¹;

Ra l-atti proċesswali kollha;

Ikkunsidra

Illi qabel mat-Tribunal iqis l-aspetti legali ta' din il-kwistjoni, tinħass il-ħtieġa li l-istess Tribunal jirrakkolji u jispjega, anke jekk brevement, ix-xhieda miġbura f'dawn il-proċeduri.

Illi in suċċint, ix-xhieda kienet din li ssewgi.

Illi f'dawn il-proċeduri xehed Mario Falzon, inizjalment permezz t'affidavit¹². Hawn jispjega li huwa d-direttur tas-soċjetá attriċi u li l-istess għet reġistrata mal-Awtoritá konċernata fit-12 ta' Jannar 2018. Jgħid li fl-14 ta' Jannar 2019 is-soċjetá attriċi kienet bieghhet lill-konvenuti l-materjal hawn diskuss. Il-konvenut Scerri kien mar fis-showroom jagħmel din l-ordni. Il-fattura relattiva ħarġet fid-data tal-kunsinna. Il-prezz hawn mitlub baqa' ma tħallasx u għalhekk saret ittra

⁹ Magħmul bl-Ingliż anke fuq nuqqas t'oġġezzjoni tad-difensur tas-soċjetá attriċi u li gie ipprezentat permezz ta' nota li tinsab a fol 132 tal-proċess.

¹⁰ Magħmul fis-seduta tat-18 ta' Ottubru 2021.

¹¹ Din tibda a fol 145 tal-proċess.

¹² Nota relattiva tinsab a fol 28 tal-proċess.

ufficjali, liema ittra giet imwiegħba. Jgħid li m'huwiex minnu li l-konvenuti ma kienux jafu bl-eżistenza tas-soċjetá attriċi għaliex fis-6 ta' Settembru 2018, kumpannija tal-konvenuti għamlet mandat ta' Qbid kontra l-azzjonijiet li għandu hu fis-soċjetá attriċi. Jgħid li l-appalt preċedenti m'għandu x'jaqsam xejn u kien sar minnu personalment għaliex il-kumpannija tiegħu ma kinitx għada teżisti. Ġew eżebiti numru ta' dokumenti.

Illi in kontro-eżami¹³, jaqbel li huwa gie kkummissjonat sabiex jagħmel xogħol fid-dar tal-konvenuti. Jaqbel lis-soċjetá attriċi ma kinitx teżisti dak iż-żmien. Fis-sena 2017 l-appalt gie tterminat mill-konvenut Scerri. Jgħid li l-maduma mertu ta' dawn il-proċeduri gie akkwistat fis-sena 2019. Ma jaqbilx li dan kien gie akkwistat qabel. Jgħid li din hija kwistjoni separata.

Illi l-konvenut xehed ukoll inizjalment permezz t'affidavit¹⁴. Hawn spjega li huwa u martu (l-konvenuta l-oħra) kienu avvicinaw lil Mario Falzon li dak iż-żmien kien jiggstixxi n-negozju bl-isem ProMan Interiors, sabiex jagħmel xogħol ta' finishings abbondanti. Waqt li kien għaddej dan ix-xogħol qatt ma kienu jintbghatu fatturi iżda biss *statements*. Jgħid li għal dan ix-xogħol huwa qatt ma tkellem jew gie mgħarraf bl-eżistenza tagħha. Huwa dejjem irċieva *statements* minn ProMan Interiors. Jgħid li fil-fatt kawża oħra pendent hi miftuħa minn Mario Falzon f'ismu proprju u għan-nom tad-ditta ProMan Interiors. F'dik il-kawża qiegħed jintalab il-bilanċ kollu ta' dan l-appalt, inluż, skond hu, ta' dan il-materjal. Jgħid ukoll lix-xogħol ma sarx kollu u mhux fiż-żmien miftiehem. Dak li sar, ma sarx skond is-sengħa u l-arti. Dwar dan il-madum jgħid li dan kien inxtara f'lot wieħed u mhux inxtara wara kif qiegħed jgħid Mario

¹³ Magħmul fis-seduta tal-20 ta' Mejju 2021.

¹⁴ Nota relattiva tinsab a fol 63 tal-proċess. Dan gie gğuramentat waqt is-seduta tal-20 ta' Mejju 2021.

Falzon. Ix-xoġgol kien sar hażin u komplieh xi hadd ieħor. Ġiet eżebita dokumentazzjoni.

Illi sussegwentement reġa xehed in eżami l-istess konvenut¹⁵. Hawnhekk jerga' jirriaferma l-pożizzjoni tiegħu li huwa qatt ma kien sema bl-eżistenza tas-soċjetá attriċi. Jgħid li f'xi żmien kienu għaddejjin trattatavi sabiex tiġi riżolta l-kwistjoni tal-appalt u kellhom laqgħa bejniethom. Din seħhet ġewwa il-Loft Cafe' in-Naxxar. Kien hawnhekk li l-konvenut qallu li għandu problema bil-madum għax ma setax isib bħalu. Is-Sur Falzon qallu li seta jaqdi u wara jumejn qallu li għandu l-ammont rikjest minn Scerri. Scerri jgħid li dan kien hekk għaliex il-madum kien diġa' inxtara qabel meta kien beda l-appalt. Kienu inkluzi fl-arrangament originali, li kien sar f'Marzu 2013. Jgħid li huwa qiegħed jistaħba issa wara din il-kumpanija. Ġiet eżebita dokumentazzjoni u punti ulterjuri li rrefera għalihom is-Sur Scerri waqt id-depożizzjoni tiegħu.

Illi in kontro-eżami¹⁶ jgħid li huwa qatt ma ħallas l-ammont intier tal-appalt oriġinarjament maqbul. Dwar il-kawża l-oħra pendent jikkonferma li mhux l-ammont sħiħ li qiegħed jintalab. Jgħid li waqqaf lis-Sur Falzon diversi drabi milli jkompli bix-xoġhol. Huwa waqfu b'mod definittiv fis-sena 2017. Fis-sena 2018 l-appalt kien imwaqqaf. Jikkonferma li kien hemm xi madum mhux f'postu f'dan iż-żmien. Il-madum kien jinżamm f'garaxx (propjeta tal-konvenut). Dakinhar tal-laqgħa fin-Naxxar huwa kien mar fuq stedina ta' Mario Falzon. Jikkonferma li lis-Sur Falzon qallu li kellu problema biex jerga' jsib dan il-madum. Kien mar għand diversi stabbilimenti sabiex jixtri l-istess. Jikkonferma li kien Russo li għamel imbghad ix-xoġhol ta' tqegħid tiegħu. Huwa qatt ma inkariga lil Falzon

¹⁵ Magħmul fis-seduta tat-8 ta' Lulju 2021. Xhieda relattiva tibda a fol 127 tal-proċess.

¹⁶ Magħmul fis-seduta tat-18 ta' Ottubru 2021 u jibda a fol 136 tal-proċess.

biex jitpoġġa l-madum. Dwar l-fattura jgħid li huwa qatt ma xtara xejn mingħand is-soċjetá attriċi. Jgħid ukoll li nħarġet fattura fuq il-kumpannija tiegħu (ta' Scerri) u dan qatt ma kien il-kliem. In ri-eżami magħmul fl-istess seduta, u lura għal-laqgħa ġewwa n-Naxxar jgħid li l-kawża l-oħra kienet diġa' miftuħa. Il-laqgħa kienet sabiex jiftehmu fuq kollox. Is-Sur Falzon kien qallu li sejjer jagħtih dan il-madum, kien sejjer jara kemm kienet għad għandu u jgħaddilu.

Illi f'dawn il-proċeduri xehed ukoll Salvo Russo permezz t'affidavit¹⁷. Hawn jgħid li huwa kien ġie avvicinat mill-konvenut Scerri sabiex jagħti ċifra dwar kemm sejjer jiswa x-xogħol madwar il-pixxina tal-konvenut u l-madum relattiv. Wara li mar fuq il-post sab diversi problemi. Fost dawn kien hemm kwistjoni dwar il-madum u l-fatt li l-art ma kinitx livellata. Huwa ġie inkarigat jagħmel xogħol ulterjuri. Dan ix-xhud ma ġiex kontro-eżaminat.

Kunsiderazzjonijiet

Illi t-Tribunal iqis li għandu l-ewwel u qabel kollox jinvestiga l-ewwel parti (sa ċertu punt, magħdud mal-bidu tat-tieni parti) tal-eċċezzjonji imressqa mill-konvenuti. Dan huwa hekk għaliex f'każ li dan l-argument jintlaqa' allura investigazzjoni ulterjuri tkun inutili.

Illi permezz ta' din il-linja difensjonali, il-konvenuti jgħidu li huma m'għandhom l-ebda relazzjoni mas-soċjetá attriċi. Fi kliem ieħor qiegħdin jattakkaw l-interess

¹⁷ Nota relativa tinsab a fol 132 tal-proċess.

güridiku meħtieg mis-soċjetá attriċi sabiex din tmexxi fil-konfront tagħhom¹⁸. Huma jibbażaw dan l-argument fuq il-fatt li r-relazzjoni tagħhom, matul is-snin, dejjem kienet mad-direttur tal-istess, cioè Mario Falzon personalment u mhux ma din id-ditta.

Illi wara debita riflessjoni, li ħa l-ħin tiegħu, dan it-Tribunal isib li din l-ewwel parti tal-eċċezzjoni hija ġusta.

Illi huwa ben aċċettat li teżisti preżunzjoni li meta wiehed jidhol f'kuntratt partikolari (f'dan il-każ, m'huwiex sejjer isir dibattitu dwar jekk il-mertu ta' dan il-proċediment jifformax parti konsegwenzjali għall-appalt jew huwiex wiehed separat, minħabba dak li sejjer jingħad fil-parti konkludorja) ikun qiegħed jagħmel dan f'ismu personali¹⁹ u mhux in rappreżentanza ta' xi soċjetá. F'dan ir-rigward il-ġurisprudenza nostrana hija waħda għal kwantu konkordi²⁰.

¹⁸ Fis-sentenza fl-ismijiet **Focal Maritime Services Company Limited vs Top Hat Company Limited**, (App Ċiv Nru: 289/2006/1) mogħtija mill-Qorti tal-Appell (Sede Inferjuri) nhar id-9 ta' April 2008 ġie mfakkar hekk: “ *In linea ta' principju generali huwa, bla dubju, indiskuss illi d-deduzzjoni ta' konvenut f' gudizzju trid, necessarjament, titwield minn rapport güridiku, sija jekk dan jemani minn kuntratt, lezjoni ta' dritt minn intervent delittwuz jew akwiljan, ope successionis jew minn sitwazzjonijiet strutturalment komuni (ad eżempju, f' kondominju jew ilkrejazzjoni ta' certi servitujiet). Li jfisser, b' konsegwenza, illi kawza ma tkunx tista' tikkonsegwi l-iskop tagħha jekk mhux fil-konfront ta' dak li miegħu l-attur, għal xi waħda mill-konnessjonijiet accennati, għandu relazzjoni güridika. Naturalment, l-accertament ta' din ir-relazzjoni jrid isir fuq il-bazi tal-petitur u, cjoe, tar-rizultat persegwit fil-gudizzju mill-attur bit-talba tiegħu*”.

¹⁹ Ikun qiegħed jonqos it-Tribunal jekk ma jagħmilx referenza għas-sentenza (u għall-konfezzjonament ta' ġurisprudenza hemm magħmula) fl-ismijiet **AC Enterprises Limited vs Victor Galea et.** (App Nru: 323/2014) mogħtija mill-Qorti tal-Appell (Sede Inferjuri) nhar is-26 ta' Jannar 2016.

²⁰ F'dan is-sens fost diversi, issir referenza għas-sentenza fl-ismijiet **Acma Inox and Metal Limited vs George Cauchi et.** (Rik Nru: 444/10) mogħtija mill-Prim Awla tal-Qorti Ċivili nhar it-22 ta' Marzu 2017. Fuq l-istess vena kienet ukoll is-sentenza, iċċitata diversi drabi, fl-ismijiet **Frank Cilia noe vs Charles Scicluna**, mogħtija mill-Qorti tal-Kummerċ nhar is-27 ta' April 1992. F'din l-aħħar sentenza kien ġie affermat hekk: “*“hija haga minn ewl id-dinja li normalment bniedem jikkontratta għalih innifsu, sakemm ma jindikax li qiegħed jikkontratta f'isem haddiehor, jew jekk dan ma jindikax espressament, il-kontraent l-iehor ikun*

Illi dawn il-kriterji japplikaw b'mod generali kemm jekk persuna hix konvenuta jew attriċi f'xi proċediment partikolari. B'hekk fjankat ma dan il-kunċett hemm il-kwistjoni tal-legittimita attiva jew passiva, skond il-każ.

Illi m'hijiex is-sentenza finali li tagħti d-dritt soġġettiv utilizzat; din ta' l-aħħar tikkonferixxi d-dritt ta' esekuzzjoni fuq dak id-dritt allegat, għaladarba jiġi hekk konfermat permezz ta' deċiżjoni għudizzjarja²¹. Fi kliem forsi aktar sempliċi, min jaġixxi sabiex jiġi konkretizzat lilu d-dritt minnu utilizzat jew ksur lamentat tiegħu, għandu *in primis* juri li huwa jippossjedi dak id-dritt²². Għalhekk dak li

ragonevolment jaf li jkun qieghed jikkontratta li f'isem haddiehor". Ma jkunx futili wkoll lissir referenza għas-sentenza fl-ismijiet **M.C.F. Company Ltd vs Charles Buhagiar et**, (Rik Mahluf Nru: 1008/14) mogħtija mill-Prim Awla tal-Qorti Ċivili nhar il-15 ta' Ġunju 2016. Ir-referenza hija kemm għal dak hemm deċiż kif ukoll għar-rakkolta ġurisprudenzjali in materja.

²¹ F'dan is-sens il-ġurista **Lodovico Mortara** jgħallem hekk: "*La sentenza non crea dal nulla un diritto subbiettivo, ma conferisce forza ed effetto di diritto subbiettivo ad una pretesa presentata al magistrato sotto forma di domanda o di eccezione; e fa presumere che questo diritto abbia preesistito all'iniziamento del rapporto processuale, per il tempo che conviene alla sua natura e alle circostanze particolari del fatto.*"²¹ - Commentario del Codice e delle Leggi di Procedura Civile, II Volum, Casa Editrice Dottor Francesco Vallardi, III edizzjoni, a fol 547. Bl-istess mod jgħid il-ġurist **Piero Calamandrei**, meta bil-mod filosofiku tiegħu dwar il-kunċett tal-karattru ta' sentenza jgħid hekk: "*La sentenza ha carattere dichiarativo; in quanto essa non mira a creare il diritto, non tende a formare nuovi rapporti giuridici, ma si limita a riconoscere le concrete volontà di legge, nelle quali già, prima del processo e senza l'intervento del giudice, la norma astratta si é specializzata, indirizzandosi ai soggetti del rapporto giuridico controverso.*" – Opere Giuridiche, Vol I, Problemi Generali del Diritto e del Processo, Roma TrE-PRESS, stampat wara awtorizzazzjoni mill-eredi tiegħu fis-sena 2019, a fol 67.

²²L-istess ġurist **Lodovico Mortara**, riferut fin-notament preċedenti jkompli jispjega hekk: "*L'interesse ad agire o difendersi e dunque un interesse giuridico; vale a dire, non può consistere nel semplice godimento altruistiche e tutto intellettuale di procurare la ripristinazione dell'impero di una norma giuridica violata; ma deve concretarsi anzitutto nella possibilità che chi agisce sia il soggetto del diritto che mediante la decisione della controversia vuole riconosciuto.*" - Commentario del Codice e delle Leggi di Procedura Civile, II Volum, Casa Editrice Dottor Francesco Vallardi, III edizzjoni, a fol 589. L-istess ġurist imbagħad ikompli jissenjala hekk dwar dan il-presuppost proċesswali: "*La capacità processuale va considerata sotto due aspetti: come capacità, cioè di agire o di stare in giudizio. L'espressione «capacità di agire in giudizio» serve a indicare l'attitudine giuridica di un soggetto ad essere «parte in giudizio». L'espressione «capacità di stare in giudizio» indica invece l'attitudine all'esercizio legale della predetta capacità ... Tanto l'una che l'altra delle espressioni menzionate, e quindi anche il tema dell'attuale ricerca, si riferiscono alla capacità processuale attiva e passiva,*

kellu jintwera huwa li s-soċjetá attriċi kellha d-dritt hi stess²³ sabiex tfejji l-azzjoni proposta minnha. Huwa wkoll aċċettat li l-preżunzjoni hawn fuq imsemmija, hija waħda hekk imsejha *iuris tantum* fis-sens li hija l-vinċibbli dik il-preżunzjoni bil-komfort ta' provi tajbin kontriha²⁴.

Illi applikati dawn il-prinċipji għall-fattispecie ta' dan il-każ, għal dan it-Tribunal il-preżunzjoni li Mario Falzon wera' li kien qiegħed jaġixxi f'isem xi kumpanija hija mankanti. Dan jingħad għaliex huwa ċar (anke jekk wieħed kellu jeliminadibattitu dwar jekk verament il-konvenut Scerri hasibx li dan il-materjal kien b'xejn jew kienx qiegħed jinnegozja xi forma ta' xiri) li dan l-aħħar negozju sar proprju f'qafas ta' diversi litigji oħra. Huwa ammess u aċċettat mill-kontendenti

ciò di attore come di convenuto, d'intervenuto, di chiamato in garanzia, ecc ... si ricava, adunque, che la condizione fondamentale per la capacità di agire in giudizio è la normale capacità di possedere diritti, essere cioè soggetto di diritti; e che la condizione parimenti fondamentale per la capacità di stare in giudizio è quella di avere il libero esercizio dei diritti, ovvero di supplirvi con le forme integrative o abilitative stabilite dalle leggi." – Foll 630 u 631 tal-itess opera.

²³ L-awturi **Crisanto Mandrioli u Antonio Carratta** jgħidu hekk: "*Presupposto significa requisito che deve esistere prima di un determinato atto perché da quell'atto discendano determinate conseguenze. Riferendosi al rapporto giuridico processuale, la dottrina configuri i presupposti processuali (o presupposti del rapporto processuale) come quei requisiti che debbono esistere prima dell'atto che pone in essere quel rapporto, ossia l'atto col quale si chiede la tutela giurisdizionale, cem come vedremo ampiamente, e la domanda*". – Diritto Processuale Civile, GIAPPICHELLI, Volum1, XXVII exiss, 2019, fol 39.

²⁴ F'dan is-sens issir referenza għas-sentenza fl-ismijiet **Avukat Dottor Keith Bonnici noe vs Mark Grima**, mogħtija mill-Qorti tal-Kummerċ nhar it-30 t'April 1992 fejn awtorevolment kien ġie deċiż hekk: "*Illi hija ħaġa minn lewn id-dinja li normalment bniedem jikkontratta għalih innifsu, sakemm ma jindikax espressament, il-kontraent l-ieħor ikun raġonevolment jaf illi jkun qiegħed jikkontratta f'isem ħaddieħor.....il-piż tal-prova li min ikkontratta, ikkontratt f'isem ħaddieħor tinkombi fuq min jaġħmel din l-allegazzjoni*". Fuq l-istess tematika, issir referenza għas-sentenza fl-ismijiet **Anthony Sciberras et vs Anthony Montebello et**, (Ċit Nru:744/1989/1) mogħtija mill-Prim Awla tal-Qorti Ċivili nhar it-28 ta' Frar 2003. F'dik is-sentenza, b'self minn sentenza preċedenti, kien ġie mfakkar hekk: "*.....Kif rilevat fis-sentenza "Lawrence Formosa et nomine - vs- Silvio Felice", Appell, 6 ta' Ottubru 1999 "Sewwa jingħad li l-prova meħtieġa biex tigi newtralizzata din il-preżunzjoni iuris tantum tvarja sew minn każ għall-ieħor. Jispetta lill-gudikant jizen ic-cirkostanzi ta' kull każ biex jasal għall-konvinciment jekk kellux jew le jkun apparenti illi xi parti kienet qed tidher in rappresentanza ta' ħaddieħor. Certi każijiet huma ovvj, oħrajn mhux daqstant ovvj*".

li din il-kwistjoni “ġdida” rigwardanti l-appalt sar f’ dan l-isfond. Dan meta Scerri u Falzon kellhom diġa pendenti diversi kawżi rigwardanti r-relazzjoni primarja tagħhom. Huwa dan il-mument li huwa ta’ rilevanza²⁵. Is-sempliċi fatt, li wara dan in-negozju, inħarġet fattura bl-intestazzjoni tas-soċjetá attriċi ma tgħin xejn sabiex ixxejjen id-dubji serji li għandu dan it-Tribunal li fil-veritá ma kienx is-Sur Falzon waħdu li nnegozja dan il-bejgħ. It-tempistika ta’ kif ġraw l-affarijiet ukoll jimmilitaw favur it-teżi tal-konvenuti.

Illi għalhekk għal dan it-Tribunal, is-soċjetá attriċi ma kellhiex u m’għandiex l-interess ġuridiku sabiex tirnexxi f’ din l-azzjoni²⁶.

Illi t-Tribunal sejjer jieqaf hawn u b’hekk iħalli kwistjonijiet oħra li ġew argumentati mpreġudikati. L-eċċezzjonijiet l-oħra għalhekk m’humieq qiegħdin jiġu deċiżi²⁷. Għalhekk dak li ġie hawnhekk deċiż m’għandux jinftiehem bħala ġudizzju dwar jekk din it-Talba tikkonċernax l-istess appalt preċedenti u, bi sfiq ma’ dan, jekk il-mertu tal-proċeduri l-oħra attwalment pendenti quddiem il-Prim Awla tal-Qorti Ċivili m’għandux b’xi mod jiġi mfixkel minħabba dak issa hawn deċiż.

²⁵ F’ dan is-sens issir referenza għas-sentenza fl-ismijiet **Vella vs Vella**, deċiża mill-Qorti tal-Appell nhar it-3 ta’ Diċembru 1999.

²⁶ Dwar dan is-sugġett, wieħed huwa mistieden jara dak li ġie deċiż fis-sentenza fl-ismijiet **Jacqueline Rasenberg vs AM language Studio**, (Tlb Nru: 5/2018 KCX) mogħtija minn dan it-Tribunal diversament presedut (fi proċedura Ewropea għal Talbiet Żgħar) nhar il-11 ta’ Ġunju 2020.

²⁷ Fis-sentenza fl-ismijiet **Emanuela Bartolo et vs Marthese Caruana et**, (App Ċiv Nru: 383/16/1) mogħtija mill-Qorti tal-Appell (Sede Superjuri) nhar il-31 ta’ Awwissu 2021, ingħad hekk: “*Għalkemm qorti tkun ħalliet kawża biex taqta’ dwar numru ta’ eċċezzjonijiet, ma jkollhiex għalfejn tqishom kollha jekk kemm-il darba tilqa’ xi eċċezzjoni li tkun tolqot il-mixi ’l quddiem tal-kawża. L-għoti ta’ sentenza huwa maħsub għad-deċiżjoni ta’ punt mistħarreg u mhux biex qorti toqgħod turi kemm taf. U jekk, wara li tingħata deċiżjoni dwar eċċezzjoni partikolari, ma jkunx għad hemm il-ħtieġa li qorti tgħaddi biex tistħarreg eċċezzjonijiet oħrajn, dan ma jnaqqas xejn mis-siwi tal-mod kif dik il-qorti tkun għażlet li tqishom.*”

Illi finalment tinħass il-ħtieġa li dan it-Tribunal jirrimarka li din id-deċiżjoni m'għandiex tinqara bħala kritika lejn id-difensur li assista lis-soċjetá attriċi waqt dawn il-proċeduri; li għamel xogħol lodevoli u b'żelu, kif anke jemergi mit-trattazzjoni finali minnu magħmula²⁸. Huma l-fatti li wasslu għall-konviciment ta' dan it-Tribunal kif hawn fuq indikat.

Għaldaqstant, filwaqt lit-Tribunal qiegħed jastjeni milli jikkunsidra t-tieni u t-tielet parti tal-unika eċċezzjoni tal-konvenuti, qiegħed jilqá l-ewwel parti tal-istess eċċezzjoni u konsegwentement qiegħed jillibera lill-konvenuti mill-osservanza tal-ġudizzju.

L-ispejjeż ta' dawn il-proċeduri jithallsu fl-intier tagħhom mis-soċjetá attriċi.

Dr. Joseph Gatt LL.D.
Ġudikatur

²⁸ Fil-fatt, it-Tribunal deherlu li għandu jfaħħar lid-difensuri tal-partijiet hekk kif jemergi mill-verbal tas-seduta tad-9 ta' Novembru 2021 propju għaliex mxew b'grad t'attività processwali ġusta u b'sens ta' xogħol preparat u studjat, li tistona ferm mall-informalżmu u legġerezza li sfortunatament ta spiss jirriskontra dan it-Tribunal fi proċeduri quddiemu.